

នាព្រឹកថ្ងៃទី ១៣ ខែ វិច្ឆិកា ឆ្នាំ ២០២០, ក្នុងនាមជាតំណាងដ៏ខ្ពង់ខ្ពស់របស់សម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា, ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ បានដឹកនាំគណៈប្រតិភូជាន់ខ្ពស់ បន្តចូលរួមកិច្ចប្រជុំកំពូល “មេគង្គ-ជប៉ុន លើកទី ១២” តាមប្រព័ន្ធវីដេអូ នៅទីស្តីការក្រសួងសេដ្ឋកិច្ច និងហិរញ្ញវត្ថុ ។ កិច្ចប្រជុំកំពូលនេះ ដឹកនាំដោយសហប្រធានឯកឧត្តម **ខៀន ឡុង ហ្វុក (Nguyen Xuan Phuc)** នាយករដ្ឋមន្ត្រីនៃសាធារណរដ្ឋសង្គមនិយមវៀតណាម និងឯកឧត្តម **យ៉ូស៊ីហ៊ីដេ ស៊ូហ្គា (Yoshihide Suga)** នាយករដ្ឋមន្ត្រី នៃប្រទេសជប៉ុន ។

ថ្នាក់ដឹកនាំនៃប្រទេសក្នុងតំបន់មេគង្គ បានពិភាក្សាអំពីកិច្ចសហប្រតិបត្តិការដើម្បីទ្រទ្រង់ និងពង្រឹងចំណងមិត្តភាព និងសាមគ្គីភាព រវាងប្រទេសតំបន់ទន្លេមេគង្គទាំង ៥ និងជប៉ុន ។ ថ្នាក់ដឹកនាំនៃប្រទេសក្នុងតំបន់មេគង្គ បានវាយតម្លៃខ្ពស់លើ “យុទ្ធសាស្ត្រទីក្រុងតូក្យូ ឆ្នាំ ២០១៨” និង“គំនិតផ្តួចផ្តើមមេគង្គ-ជប៉ុនសម្រាប់គោលនយោបាយអភិវឌ្ឍន៍ប្រកបដោយចីរភាព (SDGs) ឆ្ពោះទៅកាន់ ឆ្នាំ ២០៣០” ដែលបានផ្តល់នូវលទ្ធផលប្រកបដោយផ្លែផ្កាជាក់ស្តែងជាច្រើន សម្រាប់ប្រទេសទាំង ៦ ព្រមទាំងបានបង្កើតមូលដ្ឋានគ្រឹះដ៏រឹងមាំសម្រាប់កិច្ចសហប្រតិបត្តិការ និងដំណោះស្រាយឆ្ពោះទៅរកកំណើនសេដ្ឋកិច្ចបែកប្រកបដោយចីរភាព និង បរិយាប័ន្នផងដែរ ។

ថ្នាក់ដឹកនាំមេគង្គ ក៏បានគិតគូរអំពីការជំរុញជវភាពរវាងគំនិតផ្តួចផ្តើមនានា ដែលក្នុងនោះមាន “កិច្ចសហប្រតិបត្តិការសេដ្ឋកិច្ច អាយ៉ិយ៉ាវ៉ាឌី-ចៅប្រាំយ៉ា-មេគង្គ (ACMEC)” ក្នុងគោលបំណងបង្កើននូវតំណភ្ជាប់រវាងសេដ្ឋកិច្ចនៅក្នុងតំបន់ តាមរយៈការពង្រឹងវិហារពាណិជ្ជកម្ម និងវិនិយោគ ។

ក្រោមស្មារតីនៃសាមគ្គីភាព និង កិច្ចសហប្រតិបត្តិការដ៏រឹងមាំរវាងប្រទេសទាំង ៦, ថ្នាក់ដឹកនាំបានអនុម័ត “សេចក្តីថ្លែងការណ៍នៃកិច្ចប្រជុំកំពូលមេគង្គ-ជប៉ុន លើកទី ១២” ។ ប្រទេសជប៉ុន ក៏បានបង្ហាញនូវការប្តេជ្ញាចិត្តខ្ពស់ក្នុងការគាំទ្រ និងពង្រឹងសហប្រតិបត្តិការ នៅក្នុងតំបន់ទាំងពីរ ដើម្បីធានាបាននូវសន្តិភាព ស្ថេរភាព និងវិបុលភាពសម្រាប់ប្រជាជនទាំងអស់ និងបានសំដែងនូវការស្វាគមន៍ដ៏ក្តៅ ទុកជាមុនដល់ថ្នាក់ដឹកនាំនៃតំបន់មេគង្គទាំងអស់ដែលនឹងអញ្ជើញចូលរួម “កិច្ចប្រជុំកំពូលមេគង្គ-ជប៉ុន លើកទី ១៣” ដោយការជួបមុខគ្នាផ្ទាល់ នាទីក្រុងតូក្យូ នៅឆ្នាំ ២០២១ ខាងមុខនេះ ។

